

ڪرشن راهي جي شخصيت ۽ سندس تحريرون
A Study of the Personality and Writings of Kirshen Rahee

Abstract:

A poet, story writer, essayist and critic: Kirshen Rahee needs no introduction in literary circles of Sind as well as Hind. He was born on 25th January 1932 and passed away on 16th April 2007. His full name was Kirshen Sundar Das Wichhani. His wife, Maya Rahee is also a great writer of Sindhi language. After partition, Kirshen Rahee was compelled to migrate to India with the members of his family. After doing bachelor in Arts (B.A) from University of Bombay, he bound a job and began to write literary works. Kirshen also remained associated with 'Sindhi Sahat Mandal'. His poetry as well as prose contains various colors of beautiful description of patriotism, realization of human relations, and passionate love for the people of Sind. A glance at his literary labor reveals that he has produced small but standard literary writings. In all, his five books have been published. This article presents a study of the poetry and prose of Kirshen Rahee.

ڪرشن راهي، هڪ بيباڪ، شعلہ بيان، اُتم ويچار رکندڙ شاعر، ڪهاڻيڪار، مضمون نگار ۽ نقاد آهي. هنڌ/سنڌ جي ادبي ڪيتر ۾ سندس نالو ڪنهن تعارف جو محتاج ناهي. سندس جنم 25 فيبروري 1932 ۾ ٿيو. سندس پورو نالو ڪرشن سندس داس وڇاڻي آهي. هن ابتدائي تعليم سنڌ ۾ ورتي، پر ورهاڱي کانپوءِ سندس ڪٽنب سنڌ ڇڏي ڀارت ۾ آباد ٿيو.

ورهاڱي بعد، ڪرشن راهي متن مائٽن سوڌو اچي ممبئي شهر وسايو. ڪرشن راهي، ممبئي يونيورسٽيءَ مان بي. اي جي ڊگري حاصل ڪئي، جلد ئي کيس 'بابا ائٽامڪ ريسرچ سينٽر' ۾ نوڪري ملي. نوڪريءَ دوران ئي هن ڪهاڻيون لکڻ شروع ڪيون. سندس شروعاتي ڪهاڻين اخبارن ۽ مئگزين جي سونهن ته وڌائي پر اڳتي هو ادبي دنيا جو ناميارو ساھتڪار ليکڪ ٿي وڃي. ڪرشن راهي 'سنڌي ساھت منڊل' جو سرگرم ميمبر رهيو جنهن جو بنياد ممبئيءَ ۾ منگهارام ملڪاڻيءَ وڌو هو. "اڪل

ڀارت سنڌي ٻولي ۽ ساهت سڀا“ جي بانيڪارن ۽ ٻين ڪيترن ئي ساهتڪارن طرفان. سنڌي ٻوليءَ کي قومي زبان طور تسليم ڪرائڻ لاءِ 1950 کان 1966 تائين هڪ زوردار هلچل هلي. انهيءَ ست ۾ ڪيترن ئي ساهتڪارن حصو ورتو. جن ۾ اي. جي. اُتم، ڪيرت ٻاٻاڻي، گوپند مالهي، پوپتي هيراننداڻي، ڊاڪٽر موتي پرڪاش، سندري اتمچنداڻي، سندر اگناڻي، لچمڻ ڀمپاڻي، ڪلا پرڪاش، لال پشپ، موهن ڪلپنا، لچمڻ ڪومل، لکمي ڪلاڻي، ڪرشن راهي ۽ ٻيا پڻ ساڃاه وند شامل هئا، جن جي جدوجهد سان، نيٺ ڪاميابي نصيب ٿي. ڪرشن راهي، پنهنجي اباڻي وطن ۽ ٻوليءَ جي اڪير ۾ شاعري پڻ ڪئي. اها شاعري وطن جي سڪ سان سرشار آهي. ڌرتيءَ لاءِ اتساهه جو عڪس هيٺ ڏنل شعر مان واضع پسي سگهجي ٿو:

وطن جي لاءِ جان گهوري، پوءِ به ٿوري،
 سنڌين جان نه گهوري، وطن گهوري آيا،
 وطن گهوري آيا، هاڻي رت رڻ،
 پنهنجا وري پسڻ لاءِ تن جا نيٺ سڪن،
 ماڻهو هت به ٿين، پر اسانجا ڪي ٻيا هئا. (1)

ڪرشن جي هن گيت ۾ حب الوطني، وچوڙي جو درد ڀيڙا ۽ سنڌ جي رهواسين لاءِ انتهائي محبت جا خوبصورت رنگ ملن ٿا. ڪرشن وطن لاءِ جان گهورڻ جو اعلان ڪري ٿو. سچل سائين وانگي سچ جي پرچار ڪري ٿو. هي گيت جڏهن ساهتڪارن پڙهيو ۽ ٻڌو هو. تڏهن اُن وقت هن گيت تي تنقيد به ٿي ۽ چئو ٻول پڻ متو هو. حالانڪ شاعر، گيت ۾ سچائي، شفاف آرسي جيان صاف ۽ چٽو سچ چيو آهي. پاڻ واحد شخص هو جنهن ايتري بي باڪيءَ سان سچائي پيش ڪئي. گنشيام واسواڻيءَ جي مدر آواز ۾ هي گيت رڪارڊ پڻ ٿيو.

هو سنڌي ٻوليءَ جو سچو عاشق هو. هندوستان ۾ 10 اپريل 1967ع ڌاري سنڌي ٻوليءَ کي اٺين شينڊول تي قومي زبان طور تسليم ڪيو ويو ۽ سنڌي اديبن جي دلي مراد پوري ٿي، ڪرشن راهي شعر توڙي نثر وسيلي سنڌي ٻوليءَ جي خدمت دل ۽ جان سان ڪئي آهي.

سنڌي ادب جي نامياري ليکڪا مايا سان ڪرشن راهيءَ جي ملاقات ادبي ڪلاس ۾ ٿي، جيڪا پريم ۾ تبديل ٿي. جلد ئي سندن شادي ٿي وئي. هڪ پٽ ۽ ٻن ڌيئرن جي پيدائش بعد، سندن ڪٽنب مڪمل ٿيو.

مايا راهي پنهنجي ور جي وچوڙي بعد هن وقت پٽ سان گڏ رهندي آهي. 16 اپريل 2007ع ڌاري ڪرشن راهيءَ هي جهمان ڇڏيو. ڀارت جي ڪيترن ۾ هڪ وڏو خال پيدا ٿيو جيڪو اڃا تائين ڀرجي نه سگهيو آهي.

سندس ساهتڪ پونجي (ادبي سرمايي) تي نظر وجهي ته ڪرشن راهيءَ ٿورو گهڻو جيڪو به لکيو آهي اهو معياري ادب لکيو. سندس فقط پنج ئي ڪتاب شايع ٿيل آهن. سي پنج ئي ’گنج‘ سمان آهن:

1. ’لڙڪ ۽ مرڪ‘ 1956 جيڪو سندس پهريون ڪهاڻين جو مجموعو آهي.
2. ’ڪماچ‘ 1969 - شاعريءَ جو مجموعو
3. ’وسط سندا ويس‘ 1987 - شاعريءَ جو مجموعو
4. ’ورق سڀ وسار‘ 2003 - ادبي مقالا تنقيدي ليک
5. ’پيهي ويو پڙلاءُ‘ (شاعري)

پر بد قسمتيءَ سان سندس لکيل آخري ڪتاب هو پاڻ ڪونه ڏسي سگهيو. سندس ڪتاب ”پيهي ويو پڙلاءُ“ بيسٽ سنڌي سپا پارن، 2009ع ۾ سندس دنيا ڇڏي وڃڻ بعد شايع ڪيو. ڪتاب جو عنوان خود ڪرشن راهيءَ جو ئي چونڊيل آهي، جنهن ڪتاب جي شروعات ۾ سندس مشهور گيت ”وطن جي لاءِ جان، گهروي پوءِ به ٿوري“ کان علاوه ’نالي سنڌ جي‘ عنوان هيٺ تمام بهترين شعر اٿس. ان ۾ سنڌ پوميءَ جي قديمي عالیشان سڀيتا جي ساراهه جون سرڪيون ڀريندي سنڌ جي سلامتيءَ لاءِ مالڪ کان دعا ٿو گهري:

جيئن	جيئن	جيئن	شال	سدائين!
جيئن	جيئن	جيئن	شال	سدائين!
منهنجي سهڻي سنڌ سڄي جيئن شال سدائين!				
جيئن	جيئن	شال	سدائين!	(2)

سنڌي ساهت جي ٻين جوڙن جيان ڪرشن راهي ۽ مايا راهيءَ جو به خوبصورت جوڙ رهيو. 2004ع ڌاري، سنڌ جو سفر ڪري موٽيا. ڪرشن راهيءَ

ڪجهه سفر جا ننڍڙا ننڍڙا حسين ورق ته شامل ڪيا آهن. پر گڏوگڏ ڏکوئيندڙ ۽ اکين ۾ آب آڻيندڙ منظر به لکيا. موجوده سنڌ جي حالتن کان واقف ڪرائيندي هن هر شهر ۾ مٿن جو دڙو ڏيکاريو آهي. شاعر سنڌ جو منظر هن ريت تواظداري:

مون کان نه پڇ ته سنڌ ۾ مون ڇا وڃي ڏٺو.
هڪ خواب هو شيشي جيان پٿر تي چٽ ڪريو!
هر ڪنڊ ۾ دفن پُراڻو ڪو شهر هو.
هر شهر ۾ نئون هو ڪوئي ڪنڊر ڪٽو!
اڳ ۾ ته صرف هڪڙو مٿن جو دڙو ئي هو.
هاڻي ته شهر شهر ۾ مٿن جو هو دڙو.
ماڻهو سڀئي پنهنجي پنهنجي گهر ۾ قيد ها.
هڪ خوف هو آزاد جو هر طرف پئي گهميو! (3)

سندس هن ڪتاب ۾ 60 غزل، رباعيون، گيت، قطعا ڇپج، جهمر، لاڏا، لولي، وائي، ڪافي، بيت ۽ سورنا شامل آهن. ڪرشن راهيءَ جي شاعريءَ جو مجموعو ”ڪماڇ“ جنهن جو عنوان پڙهندي ئي شيخ اياز جو بيت ياد ٿو اچي، جيڪو شاه صاحب جي سر سورٺ تي آڌارت آهي.

”مان ئي بيجل آهيان، مان ئي راءِ ڏياڇ،

منهنجو ڪنڌ ڪماڇ طلبي پيو تنڊ ۾“ (4)

شاه صاحب بيجل جي ساز جا ڪيترائي نالا ڏسيا آهن، ڪرشن راهي پڻ بيجل جي سرتان متاثر ٿو ڏسجي، جو هن پنهنجي ٻئي مجموعي جو عنوان ”ڪماڇ“ رکيو آهي. جيڪو ڪتاب 1969ع ۾ شايع ڪرايو. 1971ع ۾ مرڪز ساهتيه اڪادمي کيس وڏي انعام سان نوازيو. جڏهن ته سندس گهر واري مايا راهي کي پڻ گذريل سال ساهت اڪادميءَ جو ساڳيو ايوارڊ عطا ٿيو. ڪرشن راهي جا پنجن ڪتابن جيان فقط پنج ئي سورنا لکيل آهن. پر انهن سورنن ۾ شاعر ڳوڙهي مٽيا سمائي آهي ۽ ماترائن جي ڳڻپ ۾ به ڪونه ٿو گسي، سورني جي روايت جي حساب سان پهرين ۽ ٽئين چرڻ ۾ 11 ٻئين ۽ چوٿين ۾ 13 جڏهن ته رديف ۽ ڪافيا به وڏي ڍنگ سان استعمال ٿو ڪري مثال لاءِ هت اهي پنج ئي سورنا ڏيڻ ضروري ٿو سمجهجي، جيئن پانڪن (پڙهندڙن) کي به احساس ٿئي ته هو چند شاستر جي اصولن جو ڄاڻو هو.

عاشق جو اُهيڇاڻ، اُلو اوسيئڻو
 ٿو وڃيس وسري پاڻ، ٻين سنڌي سار ۾،
 عشق آه رات ڪاري، تارا ٿين عاشق،
 عاشق لاءِ انڌاري، عشق جي لاءِ سوجهرو
 عشق ته آهي اڙاهه عاشق اُڀا اُن ۾،
 ڪي سڙي وڃن جتن گاهه ڪي ته ٻچن جيئن گهڙا،
 عشق آهي ازلي اُڃ، پيئندي پڌري ٿئي،
 آهي انڪري ٿي رڃ، رکيل انهيءَ راهه ۾،
 عشق آه واريءَ پنڌ، تڪيءَ وڪ ته نه وڌندين،
 هڪ ته اڪئين ايندءِ انڌ، پيوريت ۾ن راهه (5)

پنهنجي اباڻي وطن جي چڪ ۽ سڪ سدائين ساهتڪارن کي وڌيڪ ستائي ٿي،
 جيڪا سندن شعر يا نثر مان ظاهر ٿئي ٿي، شاعر يا ليکڪ، عوامي امنگن جي
 ترجماني ڪري ٿو، سڀ ماڻهو قلم وسيلي پنهنجا احساس اظهاري نه ٿا سگهن، پر
 هڪ ساهتڪار جي قلم ۾ وڏي طاقت آهي، جيڪو قلم وسيلي تاريخ جا ڪيترائي
 ورق جوڙي سگهي ٿو.

سنڌ جي مارئي جا ڳڻ ڳائيندي، وري وطن ورڻ لاءِ هڙ ٿي ساهتڪار آتا رهيا
 آهن، جنهن جو اظهار شاعر ڪرڻ راهي به هڪ نظم ۾ لکيو:

مون کي اهڙو ڏي ڪوڏس ٿي ميان
 ڪيئن موتي پنهنجي ملڪ وڃان
 ڏاڍا ڏکيا ڏينهن ٿا گذرن
 راتيون روئندي روئندي ڪتجن
 اُٿندي ويهندي ياد ڪريان
 ڪيئن موتي پنهنجي ملڪ وڃان
 وطن وڃائي ڪهڙو جيئڻ آ
 پل پل دم دم زهر پيئڻ آ
 روز جيئن روزمران
 ڪيئن موتي پنهنجي ملڪ وڃان.

مارن مون کي ڇڏيو سمسائي

موٽڻ هاڻي مشڪل آهي

پوءِ به اها آس رڪان

ڪيئن موٽي پنهنجي ملڪ وڃان (6)

ڪرشن راهي، گهڻو ڪري شاعريءَ جي هر هڪ قسم تي طبع آزمائي ڪئي آهي سندس ڪيترائي بيت، غزل، وائي، نظم، نثري نظم، لاڏا، لولي گيت، قطعاً، رباعي پيا پڻ. ڏسو سندس غزل جو هڪ مثال:

رهيا جنهن نه درياهه کي ها ڪنارا،

ٻڏي ويا انهيءَ ۾ اسان جا سهارا،

نظر لاءِ ته منظر گهڻي ئي ها ليڪن،

اڪين ۾ به پوشيده ها ڪي نظارا. (7)

شاعر، ڪرشن راهي جي ڪتابن ۾ اسان کي ڪيترا بهترين غزل ملن ٿا جڏهن ته سندس غزل بلڪل نيمن انوسار ۽ انهي گهرائيءَ سان رچيل آهن. سندس غزل تي سرسري نظر ورائڻ مان خبر پوندي ته غزل سان پڻ هن بهتر طور ناهيو آهي. غزل ۽ موضوعن جي ڏس ۾ شاعر ڪرشن راهيءَ جو چوڻ آهي ته:

”مان غزل گو شاعر ته ناهيان، البت غزل مون به چيا آهن. غزل جي

روايتي موضوعن مٿان، شمع پرواني يا وصل فراق وغيره جو مان

شروع کان ئي قائل نه رهيو آهيان. ان ڪري منهنجي غزل ۾ انهن

چيزن جو ذڪر ڇڏو پاڻو يا نه هئڻ جهڙو آهي. جتي آهي، اُتي به اُن

روايتي مفهوم ۾ ناهي. زندگي وسيع آهي روايتي موضوعن جيان غير

حقيقي ۽ هٿرادو ناهن ڏسڻ لاءِ نظر هٽڻ گهرجي ۽ سمجهڻ لاءِ نڪتہ

نظر. منهنجي غزل ۾ ان ڪري اوهان کي نظر سان گڏ نڪتہ نظر ۽

جذبي سان گڏ منطق جو به احساس ٿيندو.“ (8)

شاعر ورهاڱي جو ڪارڻ ۽ ورهاڱي جي درد ۽ پيڙا جو احساس هن ريت

اظهار ٿو:

پرانت پرانت جي سياسي سرحد

مذهب، جاتي ۽ ٻوليءَ جا پنهنجا پراوا!

اسان جي جان مال ۽ عزت آبروءَ جي حقيقي حفاظت
 چورن لتيرن ۽ غنبن بدمعاشن جي حوالي آهي (9)
 سندس شاعريءَ جو هڪ ٻيو مثال ڏسوا جنهن جو عنوان ”دهشت ڪار“ آهي
 جنهن ۾ شاعر دهشت ڪارن تي طنزي وار ڪندي لکي ٿو:
 ملڪ محبت سان ٺهندا آهن
 نفرت سان ڊهندا آهن
 تون نفرت سان
 پنهنجو ٺهيل ديش ڊاهي
 پنهنجو اڏيل گهر اُڇاڙي
 ڪهڙو نئون گهر آباد ڪندين؟
 ڪهڙو نئون ملڪ اڏيندين؟ (10)
 ڪرشن ساڳي وقت سياست تي بهترين ڍنگ سان طنزي واري انداز ۾ چوي

ٿو:

ووت ڏيڻ
 عقلمند جي بيوقوفي آهي!
 ۽ ووت نه ڏيڻ
 بيوقوف جي عقلمندي آهي!
 ڄاڻان ٿو
 ته انسان هڪ ئي وقت
 عقلمند ۽ بيوقوف
 ٿي نه ٿو سگهي
 پر ڏسان ٿو
 ته چونڊن وقت
 انسان هڪ ئي وقت
 عقلمند ۽ بيوقوف بڻجي ٿو (11)
 هن نظم ۾ شاعر عوام کي ووت ڏيڻ / چونڊن وقت، وڏي سوچ وڃڻ لاءِ پيغام
 ڏنو آهي ۽ آخري تن ستن ۾ سياست جو سڄو فلسفو سمايو آهي.

ڪرشن راهي انگريزيءَ ۾ پڻ نظم لکيا، کيس انگريزي تي به سٺو عبور

حاصل هو:

To cast the vote
Is folly of the wise
And not to cost the vote
Is wisdom of the fool.
I Know
One cannot be wise and fool
At the same time
But I see that
One becomes wise & fool
At the time of elections.
(Krishan Rahi) (12)

تنهن کان پوءِ سندس ٻيو شاعريءَ جو مجموعو ’سٺ سندا ويس‘ 1987ع ۾

ڇپيو، جنهن ۾ پڻ عوام کي روشن مستقبل جا خواب ڏيکاري چوي ٿو ته:

سياست جي جاءِ شرافت وٺندي!
نه ڪا پارٽي نه ڪا ٽڪيٽ هوندي!
اُميدوار جي چونڊ
گڻ ۽ لياقت تي ٿيندي! (13)

شاعر جو آشاواڌي نظريو هن شعر ۾ پڙهڻ لاءِ ملي ٿو. شاعر سياست،

راجنيتي مان به شرافت جي اُميد رکي ويٺو آهي.

ايشور هو، الله هو

تيسٽائين هو.

جيستائين

ڌرم، مذهب پيدا نه ٿيو هو!! (14)

ڪرشن راهي ايڪتا جو سنڌيش به سهڻي نموني اظهاري ٿو ”ورق سڀ

ويچار 2003“ هن مجموعي ۾ ڪرشن راهي 35,30 سالن دوران جيڪي به مقالا ادبي

ادارن، مختلف ڪانفرنسن ۽ پروگرامن ۾ پڙهيا تن سڀني مقالن جو گڏيل مجموعو

آهي، جنهن ۾ جملي 11 مقالا سنڌي آهن، جڏهن ته ٽي مقالا انگريزيءَ ۾ شايع ٿيل

آهن. انهن مقالن ۾ همعصر ادب ۽ شاعريءَ جو جائزو ورتو ويو آهي. جڏهن ته انگريزي

جي انهن تنهي مقالن مان ڄاڻ پوي ٿي ته ڪرشن راهي جي نه فقط سنڌي ٻوليءَ تي دسترس هئي پر کيس انگريزيءَ تي پڻ عبور حاصل هو. سندس انهن مقالن جا سڀ عنوان پڙهڻ جوڳا آهن:

1. سنت ڪوي سامي
2. بيوس جي شاعري
3. ورهاڱي کانپوءِ سنڌي شاعري
4. سنڌي شاعريءَ ۾ نوان آواز
5. سنڌي شاعريءَ جا بدلجندڙ روپ
6. اڄ جي سنڌي شاعري
7. نارائڻ شيام جي ڪوتا جو پياو سنسار
8. سنڌي شاعريءَ ۾ نظم جو گهاٽڻو
9. سنڌي غزل اڳي ۽ هاڻي
10. سنڌي ساهت سرحد جي هن پار ۽ هن پار
11. ڀارت جي قومي ٻولين جي نسبت سنڌي ساهت جو درجو
12. Trends in Sindhi Poetry
13. Saint Literature in Sindhi
14. contemporary Sindhi Poetry

انهن مقالن جي مطالعي سان، ڪرشن راهي جي اونهي اڀياس جي ڄاڻ پوي ٿي، هر هڪ مقالي مان سندس گنجيرتا ۽ سنجيدگي نمايان آهي. انسان زندگيءَ ۾ ڪشمڪش ڪندي، جڏهن جيون جي آخرين ڏاڪڻ تي پهچي ٿو ته هن فاني دنيا کان مڪتيءَ تائين پهچڻ لاءِ پاڻ کي ٽڪل مسافر وانگي، آرام لاءِ دنيا کان پري ڪٿي اڪانت ڳولڻ جي ڪوشش ڪري ٿو. اهڙو ئي ڪجهه احساس پڻ شاعر ڪرشن راهي جي ٽڪل قلم مان ڪجهه هن ريت ظاهر ٿئي ٿو:

ائين ٽڪجي پيو آهيان
 جڻ پنڌ ٿي پنڌ ڪيو اٿم
 جسم ته ڇا، روح به ٽڪجي پيو آهي
 ڪٿي وڃي ڪو آرام ڪجي
 ڪجهه وقت ئي سمي

جتي هن سڀ ڪجهه واري دنيا جو

ڪجهه به نه هجي! (15)

ڪرشن راهي هڪ حساس شاعر ۽ نثر نويس هو. سندس شاعري قومي شعور سان سرشار، جاڳرتا جو ڏس ڏئي ٿي، هو هڪ اهڙي سماج جو خواب ڏسي ٿو جيڪو اڻ برابري ۽ انيائڻ کان پاڪ آهي. اڄ ڪرشن راهي اسان سنڌي ساهتڪارن کان جسماني طور تي تمام پري وڃي چڪو آهي پر هو پنهنجي تحريرن وسيلي، احساساتي طور تي اسان جي ويجهو موجود آهي.

حوالا

1. راهي ڪرشن، ”پيهي ويو پڙلاءِ“ بيسٽ سنڌي سڀا، ڀارت، 2009ع، ص: 09
2. ساڳيو، ص: 11
3. ساڳيو، ص: 12
4. شيخ اياز ”ڪپر ٿو ڪڍ ڪري“، روشني پبليڪيشن، 2007ع، ص: 123.
5. راهي ڪرشن، ”پيهي ويو پڙلاءِ“ بيسٽ سنڌي سڀا، ڀارت، 2009ع، ص: 120
6. راهي ڪرشن ”ڪماڇ“ پبلشر ڪرشن راهي، 1969ع، ص: 17
7. راهي ڪرشن، ”وسن سندا ويس“ سيٽر پرڪاش، ڀارت، 1987ع، ص: 16
8. راهي ڪرشن، ”پيهي ويو پڙلاءِ“ بيسٽ سنڌي سڀا، ڀارت، 2009ع، ص: 8
9. راهي ڪرشن، ”وسن سندا ويس“ سيٽر پرڪاش ڀارت، 1987ع، ص: 73
10. ساڳيو، ص: 71
11. ساڳيو، ص: 46
12. راهي ڪرشن، ”ورق سڀ ويچار“ ڪرشن راهي پبلشر، ڀارت، 2003ع، ص: 22
13. راهي ڪرشن، ”وسن سندا ويس“ ستير پرڪاش 1969ع، ص: 37
14. ساڳيو، ص: 77
15. ساڳيو، ص: 75